

பிரசார் பாரதி

அகில இந்திய வானொலி, சென்னை-4

14 04 2026

7 15

செவ்வாய்க்கிழமை

காலை

தலைப்புச் செய்திகள்

1. தில்லி - டேராடூன் இடையே பொருளாதார வழித்தட மேல்மட்ட சாலையை பிரதமர் திரு. நரேந்திர மோடி இன்று தொடங்கி வைக்கிறார்.
2. அரசியல் சாசன சிற்பி அண்ணல் அம்பேத்கரின் 136வது பிறந்த நாளையொட்டி, நாடு முழுவதும் பல்வேறு நிகழ்ச்சிகளுக்கு ஏற்பாடு செய்யப்பட்டுள்ளது.
3. மேற்குவங்கத்தில் முதற்கட்ட தேர்தல் நடைபெற உள்ள 152 தொகுதிகளில் அரசியல் கட்சிகளின் பிரச்சாரம் விறுவிறுப்படைந்துள்ளது.
4. கோடைகால பயிர்களின் சாகுபடி பரப்பு இந்த ஆண்டு சுமார் 64 லட்சம் ஹெக்டேராக அதிகரித்துள்ளதாக மத்திய வேளாண் அமைச்சகம் தெரிவித்துள்ளது.
5. பாரா உலக வில்வித்தை போட்டியில் சிறப்பாக விளையாடிய இந்திய குழுவினருக்கு மத்திய விளையாட்டுத்துறை அமைச்சர் திரு. மன்சூக் மாண்டவியா பாராட்டு தெரிவித்துள்ளார்.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி உத்தரப்பிரதேசம் மற்றும் உத்தராகண்ட் மாநிலங்களில் இன்று பல்வேறு நிகழ்ச்சிகளில் பங்கேற்கிறார்.

இதுகுறித்து சமூக வலைதளத்தில் பதிவிட்டுள்ள அவர், டேராடூனில் இன்று நடைபெறும் தில்லி - டேராடூன் இடையேயான பொருளாதார வழித்தடத்தை தாம் திறந்து வைக்க இருப்பதில் மகிழ்ச்சியடைவதாக குறிப்பிட்டுள்ளார்.

இந்த வழித்தடம் தில்லி - டேராடூன் இடையேயான பயண நேரத்தை கணிசமாக குறைத்து, தில்லி, உத்தரப்பிரதேசம், உத்தராகண்ட் மாநில மக்களுக்கு பெரிதும் பயனளிக்கும் என்று அவர் தெரிவித்துள்ளார்.

வன விலங்குகளைப் பாதுகாக்கக் கூடிய வகையில் ஆசியாவிலேயே மிக நீளமான 12 கிலோ மீட்டர் தொலைவிலான மேம்பால வழித்தடம் இதில் அமைக்கப்பட்டிருப்பது சிறப்பம்சம் என்றும் திரு. நரேந்திர மோடி தெரிவித்துள்ளார்.

<<<<>>>>

அரசியல் சாசன சிற்பி அண்ணல் அம்பேத்கரின் 136வது பிறந்த நாளையொட்டி, நாடு முழுவதும் இன்று பல்வேறு நிகழ்ச்சிகளுக்கு ஏற்பாடு செய்யப்பட்டுள்ளது.

புதுதில்லியில், நாடாளுமன்ற வளாகத்தில் இன்று காலை நடைபெறும் நிகழ்ச்சியில் அண்ணல் அம்பேத்கருக்கு மரியாதை செலுத்தப்படுகிறது.

அம்பேத்கரின் பிறந்தநாளையொட்டி குடியரசுத்தலைவர் திருமதி திரௌபதி முர்மு நாட்டு மக்களுக்கு வாழ்த்து தெரிவித்துள்ளார்.

அவர் வெளியிட்டுள்ள செய்தியில், மிகச் சிறந்த பொருளாதார வல்லுநராகவும், சிந்தனையாளராகவும், சட்ட மேதையாகவும், சமூக சீர்திருத்தவாதியாகவும் திகழ்ந்தவர் அம்பேத்கர் என்று புகழாரம் சூட்டியுள்ளார்.

சமுதாயத்தில் ஒடுக்கப்பட்ட மக்களின் மேம்பாட்டுக்காக தனது வாழ்நாளை அர்ப்பணித்து வரலாற்று சிறப்பு மிக்க பங்களிப்பை அளித்தவர் அவர் என்றும் திருமதி திரௌபதி முர்மு அதில் குறிப்பிட்டுள்ளார்.

<<<<>>>>

மேற்குவங்கத்தில் 152 தொகுதிகளுக்கு முதற்கட்டமாகவும் வரும் 23ஆம் தேதி வாக்குப்பதிவு நடைபெற உள்ள நிலையில் அங்கு அரசியல் கட்சித் தலைவர்களின் பிரச்சாரம் தீவிரமடைந்துள்ளது.

மேற்குவங்க மாநிலம் மயூரேஷ்வரில் நேற்று நடைபெற்ற பிரச்சாரப் பொதுக்கூட்டத்தில் பிஜேபி மூத்த தலைவர்களின் ஒருவரான திரு. அமித் ஷா பங்கேற்று வாக்கு சேகரித்தார்.

அப்போது பேசிய அவர், இம்மாநிலத்தில் பெரும்பான்மையாக உள்ள மக்களுக்கு திரிணாமுல் காங்கிரஸ் அரசு அச்சுறுத்தலை ஏற்படுத்தி வருவதாக அவர் குறை கூறினார்.

இந்த தேர்தல், இந்த ஆட்சிக்கு முற்றுப்புள்ளி வைக்கும் தேர்தலாக அமையும் என்று திரு. அமித் ஷா கூறினார்.

பிர்பும் மாவட்டம் சூரி, பன்குரா உள்ளிட்ட இடங்களில் தேர்தல் பிரச்சாரம் மேற்கொண்ட திரிணாமுல் காங்கிரஸ் தலைவர் செல்வி மம்தா பானர்ஜி, இந்தத் தேர்தலில் தமது கட்சி மீண்டும் வெற்றி பெற்று ஆட்சியமைக்கும் என்று கூறினார்.

வெளி மாநிலங்களில் இருந்து மேற்குவங்கத்திற்கு ரயில்
பேருந்துகள் மூலம் வாக்காளர்களை பிஜேபி இறக்குமதி
செய்வதாகவும் செல்வி மம்தா பானர்ஜி குற்றம் சாட்டினார்.

இதேபோல் மேற்குவங்கத்தின் பல்வேறு பகுதிகளிலும் இடதுசாரி
கட்சிகளும் தீவிர தேர்தல் பிரச்சாரத்தில் ஈடுபட்டுள்ளனர்.

இதனிடையே தமிழகத்தில் பிரச்சாரம் முடிவடைய இன்னும் ஒரு
வாரமே உள்ள நிலையில், வேட்பாளர்கள் வீடு வீடாக சென்று வாக்கு
சேகரித்து வருகிறார்கள்.

தேர்தல் கண்காணிப்பு நடவடிக்கைகள்
தீவிரப்படுத்தப்பட்டுள்ளதாக தேர்தல் ஆணையம் தெரிவித்துள்ளது.

<<<<>>>>

கோடைகால பயிர்களின் சாகுபடி பரப்பு இந்த ஆண்டு சுமார் 64
லட்சம் ஹெக்டேராக அதிகரித்துள்ளது.

கடந்த ஆண்டு இதே காலத்துடன் ஒப்பிடுகையில் கோடைகால
பயிர்களின் சாகுபடி பரப்பு பூஜ்ஜியம் புள்ளி ஏழு ஏழு சதவீதம்,
உயர்ந்துள்ளதாக மத்திய வேளாண் அமைச்சகம் தெரிவித்துள்ளது.

சுமார் 30 லட்சம் ஹெக்டேர் பரப்பளவில் நெல்
பயிரிடப்பட்டுள்ளதாகவும், 11 லட்சம் ஹெக்டேருக்கும் அதிகமான

பரப்பளவில் பயறு வகைகள் சாகுபடி செய்யப்பட்டுள்ளதாகவும்
வேளாண் அமைச்சகத்தின் செய்திக்குறிப்பு தெரிவிக்கிறது.

<<<<>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவை தேர்தலையொட்டி, தொகுதி வாரியாக
எமது செய்தியாளர் வழங்கும் இந்த தொகுப்பில் இன்று
இடம்பெறுகிறது திண்டுக்கல் மாவட்டத்திற்கு உட்பட்ட தொகுதிகள்.

(வாய்ஸ் பைட் - தொகுப்பு - 130 செகண்ட்ஸ்)

<<<<>>>>

இந்தியா - ஈரான் இடையேயான நட்புறவு தொடர்ந்து நீடிக்கும்
என்று இந்தியாவுக்கான ஈரான் தூதர் டாக்டர் **Mohammad Fathali**
தெரிவித்துள்ளார்.

புதுதில்லியில் நேற்று செய்தியாளர்களிடம் பேசிய அவர்,
கடினமான தருணத்தில் ஈரானின் நம்பிக்கைக்குரிய நாடாக
செயலாற்றிய இந்தியாவுக்கும், மக்களுக்கும் நன்றி
தெரிவித்துக்கொள்வதாக கூறினார்.

இந்த தருணத்தில் தேவையான அனைத்து ஏற்பாடுகளையும் செய்துகொடுத்ததற்காக மத்திய அரசுக்கு அவர் நன்றி தெரிவித்துக்கொண்டார்.

இரு நாடுகளும் பொதுவான நலன்களை பகிர்ந்துகொள்வதாகவும், இரு நாடுகளுக்கும் இடையிலான நல்லுறவுகள் எதிர்காலத்திலும் தொடரும் என்றும் டாக்டர் Mohammad Fathali தெரிவித்துள்ளார்.

<<<<>>>>

பாங்காக்கில் நடைபெற்ற பாரா உலக வில்வித்தை போட்டியில் சிறப்பாக விளையாடிய இந்திய குழுவினருக்கு மத்திய விளையாட்டுத்துறை அமைச்சர் திரு. மன்சுக் மாண்டவியா பாராட்டு தெரிவித்துள்ளார்.

இந்த போட்டியில் 7 தங்கம், 3 வெள்ளி, 3 வெண்கலம் உட்பட 13 பதக்கங்களை வென்று இந்திய அணி பதக்கப்பட்டியலில் முதலிடம் பிடித்தது.

இதற்காக இந்திய குழுவினரை நேரில் அழைத்து பாராட்டிய திரு. மன்சுக் மாண்டவியா, சர்வதேச போட்டிகளில் வெற்றி பெறுவது ஒட்டுமொத்த நாட்டிற்கு பெருமையை வெளிப்படுத்துவதாக உள்ளது என்று கூறினார்.

வீரர்களுக்கு தேவையான நிதியுதவி, உலகத்தரம் வாய்ந்த பயிற்சி போன்றவற்றின் மூலம் மாற்றுத்திறனாளி விளையாட்டு வீரர்களுக்கு அரசு ஆதரவளித்து வருவதன் உறுதிப்பாட்டை இந்த வெற்றி வெளிப்படுத்தி இருப்பதாகவும், தொடர்ந்து வீரர்கள் பல்வேறு வெற்றிகளை பெற வேண்டும் என்றும் திரு. மன்சுக் மாண்டவியா வலியுறுத்தினார்.

ஐ.பி.எல். கிரிக்கெட் போட்டியில் நேற்று நடைபெற்ற ஆட்டத்தில் ஹைதராபாத் அணி 57 ரன் வித்தியாசத்தில் ராஜஸ்தான் அணியை வென்றது.

ஹைதராபாதில் நடைபெற்ற இப்போட்டியில் முதலில் விளையாடிய ஹைதராபாத் அணி நிர்ணயிக்கப்பட்ட 20 ஓவரில் 6 விக்ெட் இழப்புக்கு 216 ரன் எடுத்தது.

கேப்டன் இஷான் கிஷன் அதிகபட்சமாக 91 ரன் எடுத்தார்.

மற்றொரு வீரர் Heinrich Klaasen 40 ரன் எடுத்தார்.

217 ரன் என்ற கடினமான இலக்குடன் பின்னர் களமிறங்கிய ராஜஸ்தான் அணி 19 ஓவரில் 159 ரன் எடுத்து தோல்வியடைந்தது.

இன்று நடைபெறும் ஆட்டத்தில் சென்னை அணி - கொல்கத்தா அணியை எதிர்கொள்கிறது.

தொடங்குகிறது.

இந்திய தடகள வீராங்கனைகளுக்கு பாலினத்தை உறுதி செய்யக்கூடிய SRY மரபியல் பரிசோதனை இந்த ஆண்டு கட்டாயமாக்கப்பட்டுள்ளதாக தெற்காசிய தடகள சம்மேளனத் தலைவர் டாக்டர் Lalit K Bhanot தெரிவித்துள்ளார்.

இந்திய தடகள சம்மேளனத்தின் முதலாவது ஆண்டு பொதுக்குழக் கூட்டம் கொஹிமாவில் இன்று நடைபெற உள்ளது.

<<<<The End>>>>